



www.oljan.fo

Jan Müller

23 - 06 - 2013

Útlenskir oljustjórar við góðum ráðum í Tinganesi

Raðfestið trygdina og skundið tykkum ikki óneyðugt. Hetta vóru nøkur av ráðunum frá framstandandi útlenskum oljufólkum, ið herfyri vitjaðu Kai Leo Johannessen, løgmann og Johan Dahl, landsstýrismann í oljumálum í Tinganesi. Eins og tað hevur verið langt millum brunnarnar, sum eru boraðir á føroyska landgrunninum seinastu mongu árinum, hava vitjanir av útlenskum oljufólki Tinganesi verið sjáldsamar. Tað var tó tann tíð í 90-unum, undan 1. leitiútbjóðing, tá útlensk oljufeløg vóru fastir gestir í Tinganesi. Nú tað nærkast seinastu brunnunum í hesum umfarinum, síggja landsins myndugleikar við oljumálaráðharra og løgmanni á odda, fegnir, at útlensk oljufólk aftur banka upp á dyrnar í Tinganesi. Føroyar hava nevniliga brúk fyri, at altjóða oljuheimurin vendir eyguni henda vegin aftur og vil gera íløgur í nýggja leiting. Í sambandi við stóru oljuráðstevnuna, sum varð hildin Havn fyrr juni og sum nettuppp hevði til endamál at varpa nýtt ljós á landgrunnin sum framtíðar leitið, nýttu eisini fleiri av mest framstandandi útlensku oljugestunum høvi at leggja leiðina út í Tinganes. Malcolm Webb, stjóri í tí mæta Oil & Gas UK við meira enn 400.000 limum og Gro Brækken, stjóri í norska systurfelagnum Norsk Olje og Gass við 200.000 limum, eru ikki hvør sum helst, tá tað um oljuvinnu ræður. Teirra meiningar telja nógv, tá politikarar leggja oljuvinnuna til rættis og taka týðandi avgerðir í teirra heimlandum, sum í dag eru millum fremstu oljutjóðir. Hetta var teirra fyrsta vitjan í Føroyum sum luttakarar á stóru oljuráðstevnuni í Norðurlandahúsinum fyrr í mánaðinum. Tey bæði søgdu undir vitjanini hjá løgmanni seg vera ovfarin av føroysku oljutilgongdini higartil og hildu fyri, at tað er einastandandi, at føroyingar skulu vera komnir so væl áleiðis og langt á olju- og frálandaøkinum, nú tað framvegis ikki er gjørt nakað lönandi fund á landgrunninum. Tol og fyrireiking Hóast tey fegin sóu, at fleiri brunnar verða

boraðir í Føroyum, so oljan kann verða funnin, søgdu tey bæði, at tað tekur tíð at finna olju í einum nýggjum øki, og at føroyingar tí eiga at hava tol og ikki at skunda nakað ígjøgnum. Tey mettu eisini, út frá tí tey høvdu hoyrt á oljuráðstevnuni í Norðurlandahúsinum og prátinum við fólk, at føroyingar eru komnir væl longri, enn vit gera okkum greitt, tá tað snýr seg um at leggja eina oljuvinnu til rættis. Ikki minst vórðu tey bæði bilsin og hugtikin av, hvussu skjótt og væl tað hevur gingið at byggja upp ein nútímans frálandafloata, sum arbeiðir fyri mong oljufeløg á heimsins høvum. Tey høvdu eisini bitið merki í, at samanbórið við Norra og Bretland, so hava Føroyar prosentvíst líka nógv fólk, sum arbeiða í olju- og frálandavinnuni í dag verður hædd tikin fyri íbúgvartalinum. Tey bæði útlendsku oljufólkini søgdu seg til eina og hvørja tíð at vera opin fyri samstarvi við føroyskar myndugleikar og vinnuna, varð hetta ynskiligt. 25 ár síðani Piper Alfa Malcolm Webb vísti m.a. á, hvussu nógva orku bretska vinnan leggur í at raðfesta trygdina í vinnuni og segði, at tað í hesum døgum eru 25 ár síðani herviligu Piper Alfa vanlukkuna í bretska sjógvi, tá eldur kom í framleiðslupall, ið tók lívið av 167 oljuarbeiðarum. At vinnan tekur trygdina í størsta álvara vísti eisini stóra lutakaratalið til trygdarráðstevnuna, sum júst er hildin fyri at markera 25 ára dagin fyri vanlukkuna. Ikki færri enn 700 lutakarar vóru komnir saman at umrøða vanlukkuna og framtíðar trygdina í oljuvinnuni. Á fundinum í Tinganesi, har eisini umboð fyri FOÍB, Føroya Oljuídnaðarbólk oo. vórðu til staðar, sannfórði løgmaður gestirnar um, at Føroyar fara sum land at gera alt fyri at tryggja, at oljutilgongdin verður at fara fram á skilabesta og mest tryggja hátt, bæði tá tað snýr seg um arbeiðsviðurskiftini og umhvørvið. Hann, eins og Johan Dahl, søgdu seg vóna, at fyrsta lönandi fundið fer at verða gjørt næsta ár, tá Statoil fer undir at bora aftur. Eisini takkaðu teir útlendsku gestunum fyri góð ráð og viljanum at stuðla undir oljutilgongdina. Myndir Kaj Leo Johannessen, løgmaður og Johan Dahl, landsstýrismaður í oljumálum, her saman við norsku og bretska oljustjórunum, Malcolm Webb og Gro Brækken. Her eisini saman við øðrum í ferðalagnum Frá fundinum í Tinganesi
Myndatøka: Jan Müller/oljan.fo